



پاکستان کپ ون ڈے سیکنڈ لیون ٹورنامنٹ کا پہلا راونڈ مکمل

• سنٹرل پنجاب، سدرن پنجاب اور بلوچستان کامیاب

کراچی، 16 دسمبر 2020ء:

ٹی ایم سی گراؤنڈ میں کھیلے جانے والے میچ میں سنٹرل پنجاب نے رضا علی ڈار کی آل راونڈ پرفارمنس کی بدولت خیبر پختونخواہ کو 92 رنز سے شکست دے دی۔ خیبر پختونخواہ نے ٹاس جیت کر سنٹرل پنجاب کو پہلے بیٹنگ کی دعوت دی سنٹرل پنجاب 49.3 اوورز میں 239 رنز بنا کر آؤٹ ہو گئی۔ عمران ڈوگر نے 86 گیندوں پر 67 رنز کی اننگز کھیلی۔ رضا علی ڈار نے 54 اور محمد فائق نے 47 رنز بنائے۔ خیبر پختونخواہ کی جانب سے محمد محسن نے تین معاز احمد صداقت اور عمران ڈوگر نے دو دو آؤٹ کیے۔ ہدف کے تعاقب میں خیبر پختونخواہ کی ٹیم 39 اوورز میں 147 رنز بنا کر آؤٹ ہو گئی۔ صاحبزادہ فرحان نے 75 گیندوں پر 8 چوکوں کی مدد سے 67 رنز کی اننگز کھیلی۔ ان کے علاوہ کوئی دوسرا بیٹسمین سنٹرل پنجاب کے بالروں کی نپی تلی بولنگ کے سامنے جم نہ سکا۔ کامران افضل نے چار، رضا علی ڈار نے تین اور عمران ڈوگر نے دو وکٹیں حاصل کیں۔

کے سی سی اے اسٹیڈیم میں ہونے والے میچ میں سدرن پنجاب نے سندھ کو 6 وکٹوں سے شکست دی۔ سدرن پنجاب نے ٹاس جیت کر سندھ کو پہلے بیٹنگ کی دعوت دی۔ سندھ کی ٹیم 49.4 اوورز میں 208 رنز بنا کر آؤٹ ہو گئی۔ کامیاب بیٹسمین سیف اللہ بگش رہے جنہوں نے 78 گیندوں پر دو چوکوں کے ساتھ 57 رنز بنائے، حسان خان 46 رنز بنا کر آؤٹ ہوئے۔ سدرن پنجاب کی جانب سے صلاح الدین اور مختار احمد نے تین تین جبکہ احسن بیگ نے دو وکٹیں لیں۔ سدرن پنجاب نے مطلوبہ ہدف 43.3 اوورز میں 4 وکٹوں پر حاصل کر لیا۔ سدرن

پنجاب نے 212 رنز بنائے۔ رمیز عالم 40 اور محمد محسن 27 رنز کے ساتھ ناٹ آؤٹ رہے۔ انس مصطفیٰ 41، وقار حسین نے 65 اور نوید یاسین نے 32 رنز بنائے۔ غلام مدثر، حسان خان، عدیل میو اور عماد عالم نے ایک ایک وکٹ حاصل کی۔

این بی پی اسپورٹس کمپلیکس میں کھیلے جانے والے میچ میں بلوچستان نے ناردرن کو 32 رنز سے ہرا یا۔ ناردرن نے ٹاس جیت کر بلوچستان کو پہلے بیٹنگ کرنے کی دعوت دی۔ بلوچستان نے مقررہ 50 اوورز میں 9 وکٹوں کے نقصان پر 258 رنز بنائے۔ بلوچستان کی جانب سے عظیم گھسن نے 62، اولیس ضیاء نے 49، عبدالواحد بنگلزئی نے 38 اور اسرار احمد نے 44 رنز بنائے۔ ناردرن کی طرف سے سلمان ارشاد نے تین اور نوید ملک نے دو شکار کیے، ہدف کے تعاقب میں ناردرن کی ٹیم 45.3 اوورز میں 226 رنز بنا کر آؤٹ ہو گئی۔ عمیر مسعود نے 111 گیندوں پر 10 چوکوں کے ساتھ 89 رنز بنائے۔ محمد عامر شاہ 31 اور عبدالنصیح 28 رنز کے ساتھ نمایاں رہے۔ بلوچستان کی طرف سے نجیب اللہ، نذر حسین، حیات اللہ، زین اللہ اور اولیس ضیاء نے دو دو وکٹیں لیں۔

-ENDS-